

Title: Need to undertake construction of railway line from Badi Sadri to Neemuch via Chhoti Sadri in Rajasthan.

श्री चन्द्र प्रकाश जोशी (चित्तौड़गढ़) : मेरे संसदीय क्षेत्र चित्तौड़गढ़ के एक अति महत्वपूर्ण रेलवे मार्ग के संबंध में मैं माननीय रेल मंत्री जी का ध्यान आकर्षित करना चाहता हूँ कि मेरे संसदीय क्षेत्र के बड़ी सादड़ी से छोटी सादड़ी होते हुए नीमच तक रेल मार्ग के निर्माण के लिए पूर्व में मेवाड़ रेलवेज, उदयपुर ने 1945 में मावली से नीमच तक लगभग 125 कि.मी. का रेल मार्ग बनवाने का कार्य स्वीकृत किया था, जिसे अल्पावधि में ही 1948 तक मावली से बड़ी सादड़ी तक का 82 कि.मी. का कार्य पूरा कर लिया गया था। इसके पश्चात पिछले 68 वर्षों में इस कार्य में अपेक्षानुसार कोई भी प्रगति नहीं हुई थी। लेकिन वर्तमान में मावली से बड़ी सादड़ी तक रेल मार्ग का आमजन-परिवर्तन का कार्य प्रारंभ हो गया है। इस रेल मार्ग का फायदा तभी होगा जब इस रेल मार्ग को मावली-बड़ी सादड़ी से छोटी सादड़ी होते हुए नीमच तक रेल मार्ग का निर्माण पूरा किया जाये, जिससे क्षेत्र की जनता को इसका लाभ मिल सकेगा। वर्तमान में बड़ी सादड़ी से छोटी सादड़ी होते हुए नीमच तक रेल मार्ग का सर्वे कार्य हो चुका है। इस रेल मार्ग के निर्माण से यहां के आदिवासी बाहुल्य लोगों को भी रेल परिवहन का लाभ मिल पायेगा, जिससे यहां का औद्योगिक विकास होगा। साथ ही, इस रेल मार्ग के निर्माण से 6-7 विधान सभा एवं तीन लोक सभा क्षेत्र के लोग लाभान्वित होंगे। नीमच (मध्य प्रदेश) और जोधपुर (राजस्थान) दोनों ही स्थानों पर सेना की छावनियां हैं। इस मार्ग के निर्माण से भविष्य में भारतीय सेना को अल्प समय में पाकिस्तान सीमा तक सेना भेजने के लिए नीमच से जोधपुर वाया मारवाड़ होकर सामरिक मार्ग उपलब्ध हो पायेगा।

अतः मैं इस रेल मार्ग के निर्माण में रक्षा मंत्रालय द्वारा सहयोग किये जाने का अनुरोध करता हूँ। इतिहास एवं पर्यटन की दृष्टि से यहां स्थित दुर्ग विश्व धरोहर में सम्मिलित होकर पूरे विश्व में अपना विशिष्ट स्थान रखता है। अतः मैं इस ख्याति प्राप्त धरा को विकसित करने के लिए मेरे संसदीय क्षेत्र की इस महत्वपूर्ण मांग को पूरा करने की मांग करता हूँ।